



இலங்கையின் முதல் தமிழ்க் கத்தோலிக்க வார ஏடு

பாதுகாவலன்

PAATHUKAVALAN

Registered as a Catholic Weekly (G.P.O.197) Founded 19 Feb.1876

St. Joseph's Catholic Press, 360 Main Street, Jaffna, Sri Lanka. Tel: 021 - 222 2378 Fax: 021 - 222 9041, ISSN 1391-7633

மலர்: 141

இதழ் : 06

திகதி: 26.03.2017

விலை : 20.00

18 ஆயிரம் பக்தர்களுடன்

பாலைதீவு புனித அந்தோனியார் திருவிழா



இவ்வாண்டு பாலைதீவு திருவிழா 19.03.2017 அன்று கொண்டாடப்பட்டது.


யாழ். ஆயராகப் பொறுப்பேற்ற பின் முதன் முறையாக விஜயம் செய்த யாழ். ஆயர் மேதகு ஜஸ்ரின் ஞானப்பிரகாசம் ஆண்டகை இத் திருவிழா திருப்பலியை தலைமையேற்று ஒப்புக்கொடுத்தார்.

இவ்விழா திருப்பலியில் தூய யோசவ் வாஸ் ஆண்டில் புனிதரின் வாழ்வையும் பணியையும் மையப்படுத்தி மறையுரையை அருட்திரு அன்புராசா அமதி அவர்கள் வழங்கினார்.

இவ்வாண்டு யாழ். மன்னார் மறைமாவட்ட இறைமக்களோடு இணைந்து நீர்கொழும்பு வாழ் கத்தோலிக்கர்களும் இத் திருவிழாவில் கலந்துகொண்டமை குறிப்பிடத்தக்கது.

இவ்வாண்டுத் திருவிழாவில் 18 ஆயிரத்துக்கும் மேற்பட்ட மக்கள் கலந்துகொண்டதாக திருத்தலப் பரிபாலகர் அருட்திரு வசந்தன் அடிகளார் பாதுகாவலனுக்குத் தெரிவித்தார்.

மீனவர் படுகொலையை வன்மையாகக் கண்டிக்கிறோம்



இராமேஸ்வரம் தங்கச்சி மடத்தைச் சேர்ந்த பிரிட்ஜோ என்ற மீனவ இளைஞரை எல்லைதாண்டி மீன் பிடித்ததாகக் கருதி இலங்கைக் காவற்படையினர் சுட்டுக்கொன்றதாக கூறப்படும் செய்வை வன்மையாகக் கண்டித்து தமிழக ஆயர் பேரவை அறிக்கை ஒன்றை வெளியிட்டுள்ளது. அவ்வறிக்கையாவது:

கடலையே வாழ்வாதாரமாகக் கொண்ட மீனவர்களின் பாதுகாப்புக்கும், உயிருக்கும் உத்தரவாதம் தரவேண்டிய மத்திய - மாநில அரசுகள் இக்கொடிய செய்வை நிறுத்துவதற்கான எந்தச் சரியான நடவடிக்கைகளும் மேற்கொள்ளாமல் கவலைப்படுத்தல் கடிதம் எழுதுதல் என்பவைகளோடு தம் கடமை முடிந்து விட்டதாகக் கருதுகின்றனவோ என்று எண்ணத் தோன்றுகிறது.

தமிழக ஆயர் பேரவை

1983 ஆம் ஆண்டிலிருந்து இந்நாள் வரை ஏறத்தாழ 600 மீனவர்கள் கொல்லப்பட்டிருக்கின்றனர். இக்கொலைகளால் நூற்றுக்கணக்கான பெண்கள் விதவைகளாகியுள்ளனர். குழந்தைகள் ஆதரவற்ற நிலையில் அநாதைகளாகியுள்ளனர். வாழ்வாதாரமே அழிந்து விட்ட நிலையில் குழந்தைகளுக்குக் கல்வி இல்லை, மீன் வியாபாரம் குன்றியதால் சிறு வணிகம் செய்வோரும் வாழ்விழந்த நிலை.

கடல் சார்ந்து வாழ்ந்து கொண்டிருக்கும் மக்கள் இந்தியர்கள். அவர்கள் தமிழர்கள் என்பதோடு இந்நாட்டின் அனைத்து உரிமைகளையும் பெற்றிருக்கும் குடிமக்கள். குடிமக்களைக் காக்க வேண்டியது ஒரு ஜனநாயகக் குடியரசின் தலையாய கடமையாகும். குடிமக்களுக்கான அரசு இப்போக்கில் தோற்றுவிட்டதாகவே கருதுகிறோம்.

பக்கத்து நாடான பாகிஸ்தான் எல்லை கடந்து நம் (8ம் பக்கம் தொடர்ச்சி)

நெடுந்தீவு மாவிலித்துறை ரோ.க.த.க. பாடசாலையின் கட்டடத் திறப்பு விழா

நெடுந்தீவு மாவிலித்துறை ரோ.க.த.க. பாடசாலையின் புதிய கட்டடத் தொகுதியை யாழ். ஆயர் மேதகு ஜஸ்ரின் ஞானப்பிரகாசம் ஆண்டகை கடந்த 21.03.2017 செவ்வாய்க்கிழமை திறந்து வைத்தார்.

இத்திறப்பு விழாவில் பிரதம விருந்தினராகக் கலந்துகொண்ட யாழ். ஆயர் அவர்கள் ஆரம்பப் பாடசாலைகளின் முக்கியத்துவத்தையும், ஆலயச் சூழலில் பாடசாலைகள் அமைவதனால் மாணவர்கள் அடையும் எண்ணற்ற பலன்களையும் எடுத்துக்கூறினார்.

ஆயர் அவர்கள் மேலும் தற்காலத்தில் மாணவர்களின் உருவாக்கத்தில் ஆசிரியர்களும், பெற்றோரினும் அளவு கடந்த அர்ப்பணிப்பும் பொறுப்புணர்வும் மிகவும் அவசியமாகத் தேவைப்படுகின்றது என்பதையும் எடுத்துக்கூறினார்.

ஆயர் அவர்கள் இவ்வாரம் மேற்கொண்ட நெடுந்தீவுப் பயணத்தின்போது பங்குத்தந்தையுடன் இணைந்து பங்குத் தளத்தில் உள்ள ஆலயங்களைத் தரிசித்ததுடன், இறைமக்களையும் சந்தித்து உரையாடினார்.



ஒப்புரவு அருளடையாளத்தைப் பெறும் இடங்கள்

சலவை இயந்திரங்கள் அல்ல

மன்னிக்கப்பட்டவராகவும், மன்னிப்பவராகவும் இருப்பதைப்பிரிந்து கொள்வதற்கு, செபமும், பாவத்திற்காக மனம் வருந்துதலும், பாவத்திற்காக வெட்கப்படுதலும் அவசியம் என்று, திருத்தந்தை பிரான்சிஸ் அவர்கள், கூறினார்.

தான் தங்கியிருக்கும் சாந்தா மார்த்தா இல்லச் சிற்றாலயத்தில், நிறைவேற்றிய திருப்பலியில், வாசகங்களை மையப்படுத்தி மறையுரையாற்றிய திருத்தந்தை, ஒப்புரவு அருளடையாளத்தைப் பெறும் இடங்களை, சலவை இயந்திரங்கள், விரைவில் பணமாற்றம் நடைபெறும் இடங்கள், பாவத்தை அகற்றிவிடும் மற்றும், போலியான மன்னிப்பைத் திருடுகின்ற இடங்கள் போன்று கருதுவது குறித்து எச்சரித்தார். முதல் வாசகமான, தானியேல் நூலிலிருந்து முதலில், தன் மறையுரைச்

சிந்தனைகளை வழங்கிய திருத்தந்தை, தாழ்மையுடனும், மனம் வருந்திய உள்ளத்துடனும் இறைவன் முன் நாம் வரவேண்டும் என்றார். அடுத்து, தனக்கு எதிராகப் பாவம் செய்யும் சகோதரரை, ஏழுமுறை மட்டுமல்ல, எழுபது தடவை ஏழுமுறை மன்னிக்கவேண்டும் என்று, பேதுருவுக்கு இயேசு சொல்லும் நற்செய்திப் பகுதியை மையப்படுத்தி மறையுரையாற்றிய திருத்தந்தை, தான் மன்னிக்கப்பட்டுள்ளேன் என்று புரிந்து கொண்டவரால் மட்டுமே, பிறரை மன்னிக்க இயலும் எனவும் கூறினார்.

மன்னிப்பின் மறையுண்மையைப் புரிந்துகொள்ளாமை பற்றியும் விளக்கிய திருத்தந்தை, இந்த மறையுண்மை,

(8ம் பக்கம் தொடர்ச்சி...)

மார்ச் 24, 25 திகதிகளில், 'இறைவனோடு 24 மணிநேரங்கள்'



ஒவ்வோர் ஆண்டும் தவக்காலத்தின் நான்காம் ஞாயிறையொட்டி நடைபெறும் 'இறைவனோடு 24 மணிநேரங்கள்' என்ற ஒப்புரவு அருளடையாள முயற்சி, இவ்வாண்டும், மார்ச் 24, 25 ஆகிய இரு நாட்கள் சிறப்பிக்கப்படும் என்று, புதிய வழி நற்செய்தி அறிவிப்புப்பணி திருப்பீட அவை அறிவித்துள்ளது.

திருத்தந்தை பிரான்சிஸ் அவர்கள், மார்ச் 25ம் திகதி மிலான் நகருக்கு மேய்ப்புப் பணி பயணம் மேற்கொள்வதை முன்னிட்டு, இவ்வாண்டு, 'இறைவனோடு

24 மணிநேரங்கள்' முயற்சியின் ஒரு பகுதியான ஒப்புரவு அருளடையாள வழிபாட்டை, மார்ச் 17, இவ்வெள்ளியன்று, புனித பேதுரு பசிலிக்காவில், திருத்தந்தை தலைமையேற்று நடத்துவார். இவ்வாண்டு கொண்டாடப்படும் 'இறைவனோடு 24 மணிநேரங்கள்' முயற்சிக்கு, 'இரக்கத்தையே விரும்புகிறேன்' (மத்தேயு 9:13) என்ற சொற்கள் மையக் கருத்தாக அமைந்துள்ளன.

மார்ச் 24, 25 ஆகிய நாட்கள் நடைபெறும் ஒப்புரவு அருளடையாள முயற்சியின் இறுதியில், Sasiaவில் உள்ள தாய ஆவியார் ஆலயத்தில், புதிய வழி நற்செய்தி அறிவிப்புப் பணிதிருப்பீட அவையின் தலைவர், பேராயர் ரீனோபிசிக்கெல்லா அவர்கள் தலைமையில் மாலை வழிபாடு நடைபெறும்.

ஆண்டவர் நகரைக் காக்கவில்லையெனில், காவலர்கள் விழித்திருப்பதும் வீணாகும். (தி.பா:127:1)

எமது எண்ணம்

அன்பின் மகிழ்ச்சியை

நமது குடும்பங்களில் வளர்த்தெடுப்போம்

திருத்தந்தை பிரான்சிஸ் இரண்டு உலக ஆயர் பேரவைக் கூட்டங்களுக்குப் பின் வெளிக்கொணர்ந்த "அன்பின் மகிழ்ச்சி" (The joy of love) என்னும் அப்போஸ்தலிக்க அறிவுரை ஏட்டை இந்தியத் திருச்சபையில் கிறிஸ்தவக் குடும்பங்களுக்கு எடுத்துச் செல்லும் நோக்கில் குடும்பங்களுக்கான செயற்பாட்டுத் திட்டத்தை (Plan of action) இந்திய ஆயர்கள் தீட்டியுள்ளனர். எமது ஆசிரியர் தலையங்கத்தில் அவர்களின் தீர்மானத்தை சுருக்கமாகத் தருகின்றேன்.

குடும்பங்களுக்கான மேய்ப்புப்பணித் திட்டத்தின் உள்ளடக்கம் "வாழ்க்கைக் கலாசாரத்தை" (Culture of life) உள்ளடக்கியதாக இருக்கும் (தொ.நா 1:2:3:20) நற்செய்தியின் மகிழ்ச்சி. எண் :87)

திருமணத் தயாரிப்புக்குத் தேவையான முக்கியத்தை வழங்க முயற்சிப்போம். தற்போதைய திருமணத் தயாரிப்பு முறையில் தேவையானவைகளை இணைத்து நவீனப்படுத்தவும் முயற்சிப்போம். நமது பாடசாலைகள், கல்லூரிகளில் கிறிஸ்தவ குடும்ப மறைக்கல்விக்கு முக்கியத்துவம் வழங்கி, இளைஞர்கள் திருமணத்தின் மேன்மை மற்றும் அழகு பற்றி அறிய வலியுறுத்த விரும்புகிறோம் (அன்பின் மகிழ்ச்சி. எண்கள் : 205-216) அதேவேளை, குருத்துவம், துறவற வாழ்வுக்கான அழைப்பின் உயர்வு மங்காமல் திருமண வாழ்வின் மேன்மை வலியுறுத்தப்படவேண்டும்.

குருக்கள், துறவிகள் குடும்ப சந்திப்பு வழியாக கிறிஸ்தவக் குடும்பங்களுடன் தொடர்பில் இருக்கவும், தம்பதியர்களுடன், குறிப்பாக திருமணமான முதல் சில வருடங்கள் உடன்பயணிக்கவும் உரிய யுக்திகளை வகுக்க வேண்டும் (அ.ம.எண்கள் 217-238). மறைமாவட்டத்தினுள்ள திருமணமான தம்பதியர்கள், பங்குக் குடும்பக் குழுக்கள், அன்பியங்கள், குடும்ப இயக்கங்கள் மற்றும் சங்கங்களின் உதவியை நாடுதல், சவால்களைச் சந்திக்கும் தம்பதியர்களுக்கு உதவும் வகையில் தேவையான இடங்களில், வாய்ப்புள்ள இடங்களில் குடும்ப ஆற்றுப்படுத்தும் மையங்களை ஏற்படுத்தி உதவ முயற்சி எடுக்கப்பட வேண்டும்.

குறிப்பாக, கவனமாகத் தேர்ந்த தெளிவுடன் பல் வேறு காரணங்களுக்காகத் திருச்சபையிடமிருந்து விலகி இருப்பவர்களைச் (மணமுறிவு பெற்றவர்கள், மணமுறிவு பெற்று சிவில் முறைப்படி திருமணம் புரிந்தவர்கள், திருமணம் இன்றி இணைந்து வாழும் தம்பதியரை) சென்றடைய முயற்சித்தல், திருத்தந்தை பிரான்சிஸின் வார்த்தைகளை மனத்தில் கொள்ளுங்கள் "திருமண உறவு முறிந்து போயுள்ளவர்களுக்கான பாதுகாப்பு மேய்ப்புப் பணியே இன்றைய அவசரத் தேவையாகும்" (அ.ம.எண் : 238) யாரையும் புறக்கணிக்காத வானகத் தந்தையின் இரக்கமிக்க தழுவலை அனைவரும் உணரும் விதத்திலுள்ள, திருச்சபையின் தாய்குரிய அன்பை அனைவரும் உணரவேண்டும்.

ஆயர்கள், குருக்கள், துறவிகள், வேதியர்கள், மேய்ப்புப் பணிப் பணியாளர்கள், குடும்பப் பணிக்கான சிறப்புப் பயிற்சி பெறுவதை உறுதி செய்ய வேண்டும். குறிப்பாக, குருமாணவர்கள் குருத்துவப் பயிற்சியில் வெறுமனே திருமணம் மற்றும் குடும்பம் பற்றிய திருச்சபையின் போதனைகள் பற்றிய அறிவுபூர்வமான பயிற்சியுடன் நின்றுவிடாது, விரியான, பல்வேறுபட்ட குடும்பப் பணிக்குத் தேவையான பயிற்சியையும் பெறுவதை வலியுறுத்த வேண்டும். (அன்பின் மகிழ்ச்சி, எண்கள் : 203) பயிற்சியாளர்களின் வழிகாட்டுதலுடன் குடும்பங்கள், தம்பதியர்கள் சந்திக்கும் பிரச்சினைகள் பற்றிய நேரடியான சந்திப்பு அனுபவங்களுக்கு ஏற்பாடு செய்ய முன்வரவேண்டும்.

குறிப்பிட்ட குடும்பங்களுக்குக் குறிப்பிடத்தக்க சிறப்பான கவனம் தேவைப்படுகிறது. கடுமையான ஏழ்மையில் வாடும் குடும்பங்கள், வேறுபட்ட மதங்களைச் சேர்ந்த தம்பதியர்களின் குடும்பங்கள், ஒரு பெற்றோர் உள்ள குடும்பங்கள், மாற்றுத் திறனாளியாகப் பிறந்த குழந்தைகளுடைய குடும்பங்கள், உறவுகளை இழந்து துன்புறும் குடும்பங்கள், குடிபெயர்ந்து வந்துள்ள குடும்பங்கள், நோயாளர் மற்றும் முதியோர் உள்ள குடும்பங்கள் (அ.ம.எண் 247-253) இக்குடும்பங்களுடன் உடன் பயணிக்கவும் இயன்ற விதத்தில் உதவவும் உறுதியளிப்போம். திருத்தந்தை பிரான்சிஸின் அழைப்புக்குச் செவிமடுக்கும் விதமாக, மூன்றாம் பாலினத்தவர்கள், ஓரினச் சேர்க்கையாளர்கள் மட்டில் மரியாதையுடன் கூடிய மனநிலையுடன் அவர்களுக்கான மேய்ப்புப் பணிப் பாதுகாப்பை வழங்க முற்படுவோம்.

அருட்பணி. எஸ். எயின்சிலி றொவான்

32வது உலக இளையோர் நான்கு திருத்தந்தையின் செய்தி

வருகிற ஏப்ரல் 9ம் தேதி, மறைமாவட்ட அளவில், உலகின் அனைத்து கத்தோலிக்க மறைமாவட்டங்களிலும் சிறப்பிக்கப்படவிருக்கும், 32 வது உலக இளையோர் நான்குகளை திருத்தந்தை பிரான்சிஸ் அவர்கள் எழுதியுள்ள செய்தி வெளியிடப்பட்டது.

"வல்லவராம் கடவுள் எனக்கு அரும்பெரும் செயல்கள் செய்துள்ளார்" (லூக்.1:49) என்ற தலைப்பில், உலகின் அனைத்து இளையோருக்குமே இச்செய்தியை எழுதியுள்ள திருத்தந்தை பிரான்சிஸ் அவர்கள், தொலைக்காட்சியில் அதிகநேரம் செலவழித்து, மற்ற செயல்களில், குறைந்த நேரம் ஈடுபடும் இளையோர் (couch-potatoes), இந்த நம் காலத்திற்குத் தேவையில்லை என்று குறிப்பிட்டுள்ளார்.

வல்லவராம் கடவுள் எனக்கு அரும்பெரும் செயல்கள் செய்துள்ளார் என்ற அன்னை மரியாவின் புகழ் பாடல் வரிகளை விளக்கியுள்ள திருத்தந்தை, இளையோராய் இருப்பதால், கடந்த காலத்திலிருந்து தொடர்பற்று இருக்க வேண்டுமென்ற அவசியமில்லை என்றும், கடந்த கால நிகழ்வுகளைத் தொடர்பு கொண்டு இருப்பதற்கு, அன்னை மரியாவின் எடுத்துக்காட்டைப் பின்பற்றுமாறும் கேட்டுக் கொண்டுள்ளார்.

நிகழ்காலத்தை மட்டுமே மதிக்கும் ஒரு சமுதாயம், திருமண வாழ்வு, அர்ப்பணிக்கப்பட்ட துறவு வாழ்வு, குருத்துவப் பணி போன்ற கடந்த காலத்திலிருந்து பெற்ற எல்லா வற்றையும் ஒதுக்கும் நிலைக்குத் தள்ளப்படும் என்றும், இது, இறுதியில், அர்த்தமற்ற மற்றும், காலத்திற்கு ஒவ்வாத நிலையில் கொண்டுபோய் விடும் என்றும் கூறிய திருத்தந்தை, இளையோர், இத்தகைய போக்குக

ளால் ஏமாறாமல் இருக்குமாறு வலியுறுத்தியுள்ளார்.

கடவுள் நம் வாழ்வின் எல்லா நிலைகளையும் விரிவுபடுத்தவே வந்தார் எனவும், வருங்காலத்தை, மகிழ்ச்சியோடு சிறப்பாக அமைப்பதற்கு, கடந்த காலத்தை மதிப்பதற்குக் கடவுள் நமக்கு உதவுகிறார் எனவும், உண்மையான அன்பு அனுபவத்தைப் பெற்றால் மட்டுமே இது இயலக்கூடியது எனவும், இந்த அனுபவம், ஆண்டவரின் அழைப்பைத் தேர்ந்து தெளிந்து, அதற்குத் தெளிவான முறையில் பதிலளிக்க உதவும் எனவும் குறிப்பிட்டுள்ளார் திருத்தந்தை.

வருங்காலத்தை அமைப்பதற்கு, படைப்பாற்றல் திறனை, நம்பிக்கையுடன் பயன்படுத்துமாறும் இளையோரிடம் கூறியுள்ள திருத்தந்தை, 2019ம் ஆண்டில், பனாமா நாட்டில் நடைபெறும் உலக இளையோர் தின தயாரிப்புக்களை அன்னை மரியாவிடம் அர்ப்பணிப்பதாகவும் தெரிவித்துள்ளார்.

இலத்தீன் அமெரிக்கா மற்றும், இந்த உலக இளையோர் தினத்தின் பாதுகாவலர்களில் ஒருவராகிய புனித மார்ட்டின் டி போரஸ், அன்னை மரியாவிடம் கொண்டிருந்த மகனுக்குரிய பக்தியைப் பின்பற்றுமாறும், இளையோர், அன்னை மரியாவுடன் குடும்ப உறவையும், நட்பையும் ஏற்படுத்திக் கொள்ளுமாறும் கூறியுள்ளார் திருத்தந்தை.

பிரேசிலில் Aparecida அன்னை மரியா திருவுருவம் கண்டுபிடிக்கப்பட்டதன் 300ம் ஆண்டின் நிறைவும், போர்த்துக்கல் நாட்டு பாத்திமாவில், அன்னை மரியா காட்சி கொடுத்ததன் நூறாம் ஆண்டின் நிறைவும், இந்த 2017ம் ஆண்டில் சிறப்பிக்கப்படுவதையும் நினைவுகூர்ந்துள்ளார்.

மனிதாபிமானம் நிறைந்த உலகைப் படைக்க

இளையோர் முன்வருக

2019ம் ஆண்டு பனாமா நாட்டில் இடம்பெறவுள்ள உலக இளையோர் தினத்தை நோக்கிய பாதையில் இடம்பெறும் இவ்வாண்டு இளையோர் தினக் கொண்டாட்டங்கள், இளையோர் குறித்த உலக ஆயர் பேரவையின் தயாரிப்போடு ஒத்திணங்கிச் செல்வதாக இருக்கவேண்டும் என அழைப்பு விடுத்தார், திருத்தந்தை பிரான்சிஸ். மறைமாவட்ட அளவில் இவ்வாண்டு குருத்துவாயிற்று சிறப்பிக்கப்படும் இளையோர் தினத்திற்கென, ஒலி-ஒளி செய்தி அனுப்பியுள்ள திருத்தந்தை பிரான்சிஸ் அவர்கள், 'வல்லவராம் கடவுள் எனக்கு அரும்பெரும் செயல்கள் செய்துள்ளார்' என்ற அன்னை மரியாவின் வார்த்தைகள், இந்த இளையோர் தினக் கொண்டாட்டத்திற்கு தலைப்பாக எடுக்கப்பட்டுள்ளதன் முக்கியத்துவத்தை எடுத்தியம்பியுள்ளார்.

வாழ்நாள் முழுவதும் தன் இதயத்தில் விசுவாசத்தைத் தாங்கிவந்த அன்னை மரியா அவர்கள், தன் உறவினர் எலிசபெத்துக்கு உதவ முன்வந்ததுபோல், இளையோரும் தங்களால் இயன்ற அளவு அன்பை பிறருக்கு வழங்க வேண்டும் என்ற அழைப்பை முன்வைத்துள்ளார், திருத்தந்தை பிரான்சிஸ்.

இன்றைய இளையோர், வரலாற்றில் தங்கள் சுவடுகளைப் பதிப்பவர்களாக இருக்க வேண்டும் என்ற அழைப்பையும் முன்வைத்துள்ள திருத்தந்தை பிரான்சிஸ் அவர்கள், இளையோர் அனைவரும், தங்களினிட்டிட்டுங்கள், மனவறுதி, கனவுகள், கொள்கைகள் ஆகியவற்றைக் கைப்பற்றியவர்களாக, முன்னோக்கி நடைபோட்டு, மனிதாபிமானம் நிறைந்த ஓர் உலகைப் படைக்கவேண்டும் எனவும் விண்ணப்பித்துள்ளார்.

100 வீதம் தலித் கிறிஸ்தவர்களுடன் இணைந்துள்ள இந்திய திரு அவை

இந்தியக் கத்தோலிக்க திருஅவை, நூறு விழுக்காடு, தலித் கிறிஸ்தவர்களுடன் இருப்பதாக, மும்பையில் இடம்பெற்ற தேசிய தலித் கிறிஸ்தவ அவைக் கூட்டத்தில் உரையாற்றினார் கர்தினால் ஆஸ்வால்டு கிரேசியஸ். பல்வேறு கிறிஸ்தவ சபைகளைச் சேர்ந்த 45 தலைவர்களின் முன்னிலையில் உரையாற்றிய மும்பை கர்தினால் கிரேசியஸ் அவர்கள், இந்தியக் கிறிஸ்தவர்களின் எண்ணிக்கை ஒரு கோடியே 90 இலட்சமாக இருக்கும் நிலையில், தலித் கிறிஸ்தவர்களின் எண்ணிக்கை ஒரு கோடியே 20 இலட்சம் என்பதை நினைவில் கொண்டு, அவர்களின் மத உரிமைகள் மதிக்கப்படுவதுடன், அவர்களின் தாழ்த்தப்பட்ட சமூகத்திற்குரிய அங்கீகாரமும் வழங்கப்பட வேண்டும் என்றார்.

ஏழ்மைக்கு எதிரான எந்த ஒரு திட்டமும் கல்விக்கு முக்கியத்துவம் கொடுப்பதாகவும், அதுவும், தலித் மக்களிடமிருந்து துவங்குவதாக

வும் இருக்கவேண்டும் என அழைப்பு விடுத்த கர்தினால் கிரேசியஸ் அவர்கள், கிறிஸ்தவ தலித் மக்களிடையே இறையழைத்தல்களை ஊக்குவிப்பதன் வழியாக, திருஅவைக்குள்ளும் சமூகத்திலும் மாற்றங்களைக் கொணர முடியும் என்றார்.

மாற்றங்களைக் கொணர விரும்புவோர், தங்கள் நடவடிக்கைகள் வழியாக இதனை ஆற்ற முடியும், அதாவது, தங்களுக்கு அடுத்திருப்பவர்களுக்கு உணவளித்தல், அவர்களைச் சந்தித்தல், அவர்களுக்குக் கல்விவழங்குதல் போன்றவை வழியாக, சமூக மாற்றத்திற்கு உதவமுடியும் என, மேலும் உரைத்தார் கர்தினால் கிரேசியஸ். இந்தியாவில் இந்து மதத்திலிருந்து கிறிஸ்தவத்திற்கோ, இஸ்லாம் மதத்திற்கோ மாறும் தாழ்த்தப்பட்ட சாதியினர், அந்த சமூகத்திற்குரிய சலுகைகளை இழக்கவேண்டிய கட்டாயத்திற்கு சட்டத்தின் வழியாகவே தள்ளப்படுவது குறிப்பிடத்தக்கது.



★ பாதுகாவலன் பத்திரிகையின் கத்தோலிக்க கலைஞர்களை வாழ்த்தும் இதழ் ★

ஆசிரியர்: தமிழ் கத்தோலிக் செய்தி லங்கா செய்தி சேவை ஆசிரியர் அருள்திரு ரூபன் மரியாம்பிள்ளை - யாழ் பல்கலைக்கழக ஊடக வருகை விரிவுரையாளர்



**வாழ்க வளமுடன்
வாழும்போதே
வாழ்த்துவோம்**

பெயர்
அன்ரனி பாலதாஸ்
பிறப்பு
26 ஏப்ரல் 1940
இடம்
பாசையூர்
துறை
பன்முக கலை ஆளுமை

வாழ்க வளமுடன் - வாழும் போதே வாழ்த்துவோம் என்ற பாதுகாவலன் பத்திரிகையின் கத்தோலிக்க கலைஞர்களை வாழ்த்தும் இதழில் உங்களைச் சந்திப்பதில் மகிழ்ச்சி அடைகிறோம்.

கத்தோலிக்க இயல் இசை நாடகக் கலைஞர்கள் - எழுத்து மற்றும் புத்தகப் படைப்பாளிகள் - செய்தியாளர்கள் - சேவையாளர்கள் மற்றும் சாதனையாளர்களின் சாதனைகளைப் பாராட்டி புதிந்து கௌரவிக்கும் ஒருபக்கத் தொடர் இதுவாகும் அண்மையில் நடந்தேறிய மேய்ப்புப்பணிமகாநாட்டின்தீர்மானங்களில் ஒன்றாக இப்பணியை ஆற்றும்படி யாழ் ஆயர்மேதகு கலாநிதியஸ்கின் பேணாட் ஞானப்பிரகாசம் ஆண்டகையின் அழைப்பின் பேரில் தொடக்கியிருக்கிறோம்.

வாழ்க வளமுடன் - வாழும் போதே வாழ்த்துவோம் என்ற பாதுகாவலன் பத்திரிகையின் கத்தோலிக்க கலைஞர்களை வாழ்த்தும் தொடருக்கு களம் அமைத்துத் தந்த பாதுகாவலன் ஆசிரியர் எஸ்.ஹாசான் அடிகளாருக்கு அன்பான நன்றிகள். இப்பணி மூலம் யாழ் மறைமாவட்ட சாதனையாளர்கள் பாராட்டி கௌரவிக்கப்பட்டு இன்னும் அதிக பணியாற்ற அழைக்கப்படுவர். தம்பணிக்காக தாம் கௌரவிக்கப்பட்டோம் என்று மன மகிழ்வும் நிறைவும் பெறுவார்களென நாம் வடிவம் பெறும் என்பதோடு சிறந்த சாதனையாளர்கள் காலத்திற்குக் காலம் கௌரவிக்கப்படவும் பிச்சுவந்தரம் மீடியா சென்ரர் நடவடிக்கை எடுக்கும். சாதனையாளர்களும் தம் விபரங்களை அனுப்பி வைக்க முன்வரவேண்டும் இலைமறை காயாக இருக்கும் சாதனையாளர்களைப் பற்றி அறிந்தவர்கள் அவர்களின் வாழ்வையும் பணியையும் வெளிக்கொணர் உதவ வேண்டும்.

பாசையூர் அண்ணாவியார் கலாபூசணம் அன்ரனி பாலதாஸ் - சீகரம் தொட்டவர் வாழ்க வளமுடன் - வாழும் போதே வாழ்த்துவோம் என்ற பாதுகாவலன் பத்திரிகையின் கத்தோலிக்க கலைஞர்களை வாழ்த்தும் இதழில் முதலில் பாசையூர் அண்ணாவியார் கலாபூசணம் அன்ரனி பால

தாஸ் அவர்களை சந்திப்போம். அன்ரனி பாலதாஸ் அவர்கள் 26 ஏப்ரல் 1940 ஆம் ஆண்டு பாசையூரில் பிறந்தவர். பாசையூர் புனித அந்தோனியார் பாடசாலை - யாழ் புனித பத்திரியார் கல்லூரி ஆகியவற்றில் கல்வி கற்றவர். 1948 இல் கலைப்பயணத்தை ஆரம்பித்தவர் 01 யூன் 1966 திருமணம் என்ற பந்தத்தில் செபஸ்தியம்மா என்பவரை மனைவியாக்கியவர். 6 பிள்ளைகளைப் பெற்று அவர்களில் ஒருவரை கத்தோலிக்க திருச்சபைக்குக் குருவாக அர்ப்பணித்தவர். அன்ரனி பாலதாஸ் அவர்களின் இளமைக்கால நாட்களை படம் பிடித்துக்காட்ட யாழ். ஆயர் மேதகு கலாநிதி ஜஸ்கின் பேணாட் ஞானப்பிரகாசம் ஆண்டகை மலரில் கூறியுள்ளதைக் குறிப்பிடலாம். பாலதாஸ் அவர்கள் பற்றிப் பலரும் பெரிதும் அறியாத ஒரு விடயம் இவர் ஒரு சிறந்த உதை பந்தாட்ட வீரர் என்பதாகும். அவரின் விளையாட்டை பார்ப்பதற்காக ஒரு மணித்தியாலத்திற்கு முன்னதாகவே மைதானத்திற்குச் சென்று இடம்பிடித்துக்காத்திருந்த பாடசாலைநாட்கள் அனுபவம் இன்னும் பசுமையாகவே உள்ளது என்கிறார். அன்ரனி பாலதாஸ் அவர்கள் எனது பாடசாலை வகுப்புத்தோழன் என்பது பலரும் அறியாத ஒரு உண்மையாகும். அவரோடு நெருங்கிப்பழகி அன்புறவில் வளர்ந்தவன் என்கின்ற வகையில் அவரை நான் நன்கு அறிவேன் என்கிறார் ஓய்வு நிலை மன்னார் மறைமாவட்ட ஆயர் இராயப்புவோசப் ஆண்டகை.

பிச்சுவந்தரம் மீடியா சென்ரர் கூத்தரசன் மலர் வெளியீடு பாசையூர் அண்ணாவியார் கலாபூசணம் அன்ரனி பாலதாஸ் அவர்களின் திருமணப் பொன்விழாவில் (1966-2016) அவரின் கலைப்பணியைக் கௌரவித்து 03 ஆவணி 2016 அன்று பிச்சுவந்தரம் மீடியா சென்ரர் வெளியீடாக கூத்தரசன் என்னும் மலர் வெளியிடப்பட்டது.

அவ்விழாவில் பாசையூர் அண்ணாவியார் கலாபூசணம் அன்ரனி பாலதாஸ் அவர்

ளின் கலைப்பணியைக் கௌரவித்து கலைச்சீகரம் என்னும் பட்டத்தைச் சூட்டி விருது வழங்கிக் கௌரவித்தது பிச்சுவந்தரம் மீடியா சென்ரர். கூத்தரசன் என்னும் மலரின் வெளியீட்டு உரை முழுமை கருதி தருகிறேன்.

பிச்சுவந்தரம் மீடியா சென்ரர் அண்ணாவியார் அன்ரனி பாலதாஸ் அவர்களின் 50 ஆவது திருமணப் பொன்விழா ஆண்டில் அவரின் கலைப்பணியைப் பாராட்டி கௌரவிப்பதில் பெருமகிழ்வடைந்து கூத்தரசன் என்னும் மலரினை வெளியிட்டு வைப்பில் மிகுந்த மகிழ்வடைகிறது.

அண்ணாவியார் பாலதாஸ் அவர்களை எப்போ முதலில் சந்தித்தேன் என்பது அவரின் கூத்துக்களை குருமட மாணவனாக இருந்த காலத்தில் பார்த்திருக்கிறேன். மேலும் பாசையூர் திருவிழாக் காலங்களில் ஆலயத்தில் அவர் ஆர்மோனியம் வாசிப்பதையும் பவனியின் போது குரல் எடுத்து பாடுவதையும் பார்த்து வியந்திருக்கிறேன். பிறாயன் அடிகளாருடனான நட்பு ஏற்பட்ட பின்னர் திரு பாலதாஸ் அவர்களுடன் நெருங்கிப் பழகும் வாய்ப்புக் கிடைத்தது. இவரும் இவருடைய துணைவியாரும் குருக்களை தம் மக்கள் போலவே அன்போடும் மதிப்போடும் பண்போடும் பாசத்தோடும் பழகுவார்கள்.

பிச்சுவந்தரம் மீடியா சென்ரர் கலைச்சீகரம் பட்டம் வழங்கியது.

பன்முக கலை ஆளுமை கொண்ட பாசையூர் அண்ணாவியார் கலாபூசணம் அன்ரனி பாலதாஸ் அவர்கள் ஒரு சகாப்தம். அவர் பல கலைப்பரிமாணங்களில் பரிணமித்து சீகரம் தொட்டவர். எட்டு வயது முதல் ஆர்மோனிய இசைக் கலைஞராக - கூத்து நடிகனாக - இசை நாடக கலைஞராக - ஒப்பனை விற்பன்னராக - நாடக நெறியாளராக - கூத்து நாடக எழுத்தாளராக - கலைப் படைப்பாளியாக - பாடலாசிரியராக - கவிஞராக பன்முக வடிவம் எடுத்து சீகரம் தொட்டவர்.

25 இற்கு மேற்பட்ட கூத்து நாடகங்களை எழுதி இசை நாடக இளங்கோ - கூத்தரசன் - வேதகலாவித்தகன் - கலைத்

தகழி என்ற பட்டங்களையும் அண்ணாவியார் விருது - யாழ் ரத்னா - கலைஞானபூஷணன் - கலாபூசணம் - ஆளுநர் விருது போன்ற விருதுகளையும் தமக்கு சொந்தமாக்கிக் கொண்டவர்.

கண்டி அரசன் நாடகத்தில் கண்டி அரசனாக நடித்து ஆயிரத்து 500 தடவைகள் மேடையேற்றிய சாதனையும் - தீர்க்க சுமங்கலியில் யமன் வேடம் இட்டு இரண்டு ஆயிரம் தடவைகளுக்கு மேல் மேடையேற்றிய சாதனையும் இனி எப்போதும் யாராலும் நினைத்துப்பார்க்க முடியாத சாதனைகள் ஆகும்.

நீ ஒரு பாறை முதல் இன்று வரை 25 இற்கு மேற்பட்ட கூத்துக்களை எழுதியும் - முத்தா மாணிக்கமா முதல் இன்று வரை 50 இற்கு மேற்பட்ட கூத்துக்களை நடித்தும் - சகுந்தலை முதல் இன்று வரை 10 இசை நாடகங்களை எழுதியும் புரிந்த சாதனை இனி யாராலும் என்றும் முறியடிக்கப்படாத ஒன்றாகவே இருக்கும்.

பாடும் திறன் - நடிக்கும் ஆற்றல் - ஆர்மோனிய வித்து வத்தன்மை - எழுத்துருவாக்கப்பணி - இசையமைப்பு வல்லமை - நெறிப்படுத்தும் ஆளுமை - ஒப்பனைக்கலை என அனைத்தும் ஒருங்கே அமையப் பெற்ற ஒரு கலைஞனை காண்பது அபூர்வம்.

தனக்கு ஒப்பாரும் மிக்காரும் அற்ற ஒரு கலைஞராக திகழும் பாசையூர் அண்ணாவியார் கலாபூசணம் அன்ரனி பாலதாஸ் அவர்களின் திருமணப் பொன்விழா ஆண்டு 2016 இல் அவரின் கலைப்பணியை கௌரவித்து கலைச்சீகரம் என்னும் பட்டத்தைச் சூட்டி விருது வழங்கிக் கௌரவிப்பதில் பிச்சுவந்தரம் மீடியா சென்ரர் மகிழ்வடைகிறது.

பாசையூர் அண்ணாவியார் அன்ரனி பாலதாஸ் எழுதிய

நாடகங்கள் - நாட்டுக்கூத்துக்கள் (1) நீ ஒரு பாறை (2) அனைத்தும் அவரே (3) இடமில்லை (4) பத்திரியார் ஏற்றிய பாஸ்கா ஒளி (5) ஏமாந்தான் ஏரோதன் (6) வீரத்தளபதி (7) கோடி அற்புதர் (8) சவுலன் சின்னப்பர் (9) புனித பிலிப்பு நேரியார் (10) சம்பிக்கேல் (11) தோமஸ் அடிகள் (12) மக்சிமில்லியன்

கோல்பே (13) மறை காத்த மாவீரன் (14) புதுயுகம் நோக்கி (15) யூடித் (16) தாவீது கோலியாத் (17) இரத்தக்கடன் (18) செந்தூது (19) சாலமோன் மன்னன் (20) குவையம் ஆளப் பிறந்த கோமகன் (21) தொலைந்த மகன் (22) புனித சவேரியார் (23) சகுந்தலை (24) விசுவாமித்திரர் (25) பரதன்

பெற்ற பட்டங்களும் விருதுகளும் (1) இசை நாடக இளங்கோ - கலையரசு சொர்ணலிங்கம் - 1970 (2) அண்ணாவியார் விருது - திருமறைக்கலாமன்றம் - 1993 (3) யாழ் ரத்னா யாழ் உதவி அரச அதிபர் - 2002 (4) கலைஞான பூஷணன் - திருமறைக்கலாமன்றம் - 2004 (5) கலாபூசணம் - இலங்கை அரசு - 2006 (6) கூத்தரசன் நெயோ கல் சறல் கவுன்சில் - 2008 (7) ஆளுநர் விருது மாகாண அமைச்சு - 2011 (8) வேதகலா வித்தகன் - யாழ் மறைமாவட்ட பொது நிலையினர் கழகம் - 2011 (9) கலைத்தகழி - புனித பத்திரியார் கல்லூரி - 2014 (10) கலைச்சீகரம் - பிச்சுவந்தரம் மீடியா சென்ரர் - 2016

பாசையூர் அண்ணாவியார் அன்ரனி பாலதாஸ் இன்று பன்முக ஆளுமை கொண்ட ஒரு மனிதராக வளர்ந்து பலருக்கும் கூத்துக்கலையை அறிமுகப்படுத்தி வளர்த்து கலைஞர்களாக்கி நிற்பது மகிழ்ச்சியான விடயம் ஆகும் என ஒய்வுநிலையாழ் ஆயர் மேதகு தோமஸ் சவுந்தரநாயகம் ஆண்டகை வாழ்த்தி நிற்கிறார்.

பாலதாஸ் என்னும் கலைஞன் தேவரீர் என்று விழிக்கும் பொழுதெல்லாம் அச்சொல்லில் தேனும் பாலும் கலந்த சுவை இருக்கும். குருசீட பரம்பரையின் பக்தி இருக்கும். புறத்தில் மட்டுமன்றி அகத்திலும் பொங்கி வழியும் அன்பு தொனிக்கும். அத்தகைய கலைஞன் பாலதாசுக்கும் அவரது துணைவி செபஸ்தியம்மாவிற்கும் திருமறைக்கலாமன்றத்தின் சார்பில் நெஞ்சு நிறைந்த வாழ்த்துக்களைக் கூறி இறை அருளை வேண்டி நிற்கிறேன். பல்லாண்டு வாழ்க என திருமறைக்கலாமன்ற இயக்குனர் நீ.மரிய சேவியர் அடிகள் வாழ்த்தி நிற்கிறார்.

அதேவேளை மேற்படி நிகழ்வில் பாசையூர் அண்ணாவியார் அன்ரனி பாலதாஸ் அவரின் குருமகனார் பாலதாஸ் பிறயன் அடிகளாருக்கு கலைமகன் என்ற பட்டத்தை சூட்டி கௌரவித்தது. பாசையூர் கூத்துக்கலைப் பாரம்பரியத்தை நவீன ஊடக யுகத்தில் நவீன தொழில் யுகத்திற்கு எடுத்துச் செல்லும்படி அழைப்பு விடுக்கப்பட்டது.

யாழ்ப்பாண மறைமாவட்டம் ஒரு வரலாற்றுப் பார்வை

பின்னணி, தோற்றம், வளர்ச்சி

அமலமரித்தியாகிகள் சபையினருக்கும், அமல மரித்தியாகிகள் சபையிலில்லாதோருக்கும் ஏற்பட்ட போட்டியும் புரிந்துணர்வின்மையும்

மேற்குறிப்பிட்ட நிகழ்வுகளை அலசிப்பார்த்தபோது அவற்றினூடே அமல மரித்தியாகிகள் சபையினரை வடக்கிலிருந்து வெளியேற்றுவதற்கான திட்டம் ஒன்று செயற்படுவதாக செமேரியா அடிகளாருக்குப்பட்டது. எனவே குழப்பமடைந்த செமேரியா அடிகள் இவை பற்றி மதுரை அப்போஸ்தலிக்க முதல்வர் ஆயர் கனோஸ் யே.ச. ஆண்டகைக்கும், ஆயர் யூஜின் டி மசனட்டுக்கும் எழுதினார். ஆயர் கனோஸ் ஏற்கெனவே பணியாற்றிக் கொண்டிருக்கும் ஒரு துறவற சபையினரை வெளியேற்றுவது யேசு சபையினரது நோக்கமல்லவென்றும், அத்துடன் ஸ்திரீலாண்ட். யே.ச. அடிகளாரது விவேகமற்ற செயற்பாடுகள் அவரது தீய நோக்கத்தின் வெளிப்பாடு என்பதிலும் பார்க்க அவரது இளமைத்துடிப்பின் செயற்பாடு தான் என்றும் விளக்க மளித்தார். ஆயர் யூஜின் டி மசனட் இவ் விடயங்களை யேசு சபையின் அனைத்துலக முதல்வர்முன் வைத்த போது அவர் ஸ்திரீலாண்ட் அடிகள் ஒரு யேசு சபையினராகச் செயற்படாது ஒரு

- அருட்பணி S.V.B.மங்களராஜா -

இங்கிலாந்து தேசத்தவராகச் செயற்பட்டுள்ளார் என்று குறிப்பிட்டார். இவ்வாறான நல்லுறவைப் பாதிக்கக்கூடிய துர்ப்பாக்கிய நிகழ்வுகளின் விளைவாக ஸ்திரீலாண்ட் யே.ச.அடிகளாரும், கஸ்தானியார் யே.ச. அடிகளாரும் 1848ம் ஆண்டு நவம்பர் மாதம் மதுரைக்குத் திரும்பியமைக்கப்பட்டனர். இவர்கள் வெளியேறியபோது அந்த இழப்பிற்குக் காரணம் செமேரியா அடிகளின் தீவிரமான பதில் நடவடிக்கைகள் தான் காரணம் என்றும் அதனால் கூடுதலாக யேசு சபையினரைக் கொண்டு வந்து பணியில் மர்த்தும் நம்பிக்கை இல்லாமற்போனது என்றும் குறை கூறினார். அவ்வேளையில் கண்டிப்பகுதியில் பணியாற்றிக் கொண்டிருந்த முன்னாள் அமலமரித்தியாகிகள் சபைக் குருவாகிய ரெய்னோட் அடிகள் அமலமரித்தியாகிகளை மையமாகக் கொண்டு வடக்கில் இடம் பெற்றுவரும் நிகழ்வுகளைக்

கேள்வியுற்று அவர்களைக்கண்டிக்கு வந்து அங்கு ஒரு மறைத்தளத்தை ஆரம்பிக்கும்படியும் அங்கு அவர்கள் எதுவித அழுத்தத்திற்குமாளாகாது பணி புரியலாம் என்றும் அழைப்பு விடுத்தார்.

ஆயினும் செமேரியா அடிகள் தமது சபையினர் தமது பணித்தளத்தை யாழ்ப்பாணத்திலிருந்து கண்டிக்கு மாற்றினால் அதனால் சபையினர் நற்பெயர் கேள்விக்குரியதாகிவிடும் என்று அதற்குடன்படவில்லை. 'நற்பெயர்' என்று செமேரியா அடிகள் கருதியது அமலமரித்தியாகிகள் சபையினர் ஆயர் பெற்றக்கீனியின் பொறுப்பில் தான் பணிபுரிவார்கள் என்று சபை நிறுவுனர் ஆயர் யூஜின் டி மசனட் கொடுத்த வாக்குறுதியைக் குறிப்பதாயிருக்க வேண்டும். அத்துடன் ஆரம்பித்துச் சில வருடங்களையான ஒரு துறவற சபை இவ்வாறு திடீரென்று தமது பணித்தளத்தை மாற்றுவது ஒரு இடத்தில் உள்ள கட்டிடங்களால் அவ்

விடத்தை விட்டு வேறொரு இடத்துக்கு மாறுவது என்ற குறைச்சொல்லுக்குச் சபை ஆளாக வேண்டியிருக்கும் என்று செமேரியா அடிகள் கருதியிருக்க வேண்டும்.

மறுபக்கத்தில் மறைப்பணியாளர் பற்றாக்குறையால் தமது பணியை முன்னெடுத்து செல்லச்சிரமப்பட்ட ஆயர் பெற்றக்கீனியவர்கள் இந்தியாவுக்குச் சென்று மீண்டுமொரு தடவை சில யேசு சபைக் குருக்களைத் தந்துதலுமாறு ஆயர் கனோஸ்ஸிடம் கேட்க இந்தியா பயணித்தார். அதன் விளைவாக 1849ம் ஆண்டு மே மாதம் நான்கு யேசு சபைக்குருக்கள் யாழ்ப்பாணம் அனுப்பி வைக்கப்பட்டனர். அவர்கள் ஊர்காவற் துறைக்கும் மன்னாருக்கும் அனுப்பி வைக்கப்பட்டனர். ஆயினும் இவ்விருவரும் 1852ல் மதுரைக்குத் திரும்பிச் சென்றனர். அவர்கள் இவ்வாறு சென்றமைக்கு சுவரிமுத்து அடிகள் ஒரு காரணத்தைச் சுட்டிக்காட்டுகிறார்.

அது என்னவெனில் யேசு சபையினர் கொழும்பில் அல்லது கண்டியில் எங்காவது தாம் நிலை கொள்ளலாம் என்று எதிர்பார்த்திருந்ததாகவும் ஆயினும் 1849ம் ஆண்டு ஆகஸ்ட் 13ம் ஆண்டில் வெளியிடப்பட்ட மடலின் படி ஆயர் பெற்றக்கீனிக்குப்பதிலாக பிறாவி அடிகள் கொழும்பு (தெற்கு) அப்போஸ்தலிக்க நிர்வாக மாவட்டத்தின் வழிவரும் ஆயராக (Coadjutor Bishop) ஏற்படுத்தப்பட்டார். (தொடரும்...)



* தாய்லாந்து முதல் கத்தோலிக்க மறைப்பணித்தளம் அதிகாரபூர்வமாகத் தொடங்கப்பட்டதன் 350 ம் ஆண்டு நிறைவு விழா 2019ம் ஆண்டு ஜூலை 4ம் திகதியன்று கொண்டாடப்படவுள்ளது. இதற்கான ஆன்மீகத் தயாரிப்புக்களை 2017ம் ஆண்டிலிருந்தே துவங்க தாய்லாந்து ஆயர்கள் திட்டமிட்டுள்ளனர்.

* இந்தியாவின் ஒடிஸ்ஸா மாநிலத்தில் தான் தோலிங்கியில் அமைந்துள்ள லூர்த்து நகர் அன்னை மரியாவின் திருத்தலம் ஒருமைப்பாட்டிற்கும் அமைதிக்கும் ஓர் அடையாளமாக இருப்பதாக அம்மாநில ஆளுநர் எஸ்.சி.ஜமீர் வாழ்த்துச் செய்தி அனுப்பியுள்ளார். 1917ம் ஆண்டு பிரெஞ்சு மறைப்பணியாளர்களால் இத்திருத்தலம் உருவாக்கப்பட்டது.

* வத்திக்கான் நாட்டில் பணியாற்றுவோருக்காக நடத்தப்படும் பல்பொருள் அங்காடியில் நிலநடுக்கத்தால் பாதிக்கப்பட்ட பகுதிகளின் குறிப்பாக அமாட்ரிச்சே நார விவசாய உற்பத்திப் பொருட்களை விற்கத் தீர்மானித்துள்ளது வத்திக்கான் நாடு.

* 2017ம் ஆண்டைமறைசாட்சிய மரணம் மற்றும் மறைசாட்சிகள் ஆண்டு என அறிவித்துள்ளது மாரனைட் கத்தோலிக்க திரு அவை

* மத்திய ஆப்பிரிக்கக் குடியரசின் சிறுவர் மருத்துவமனைக்கு திருத்தந்தை பிரான்சிஸ் இரண்டு இலட்சம் யூரோக்களை நன்கொடையாக வழங்கியுள்ளார்.

* மொரோக்கோ நாட்டில் இஸ்ஸாம் மதத்திலிருந்து வேறொரு மதத் தைத் தழுவுகிறவர்கள் மதச் சட்டத்தின் கீழ் மரண தண்டனையால் தண்டிக்கப்பட்டமாட்டார்கள் என அந்நாட்டு உயர் மட்ட சமயக்குழு அறிவித்திருப்பது மிக முக்கியமான நடவடிக்கை என்று கூறியுள்ளார் எகிப்து நாட்டைச் சார்ந்த இஸ்ஸாம் பற்றிய வல்லுனரான இயேசு சபை அருட்பணியாளர் சமீர் கலீல்.

பத்திமா நகரில் திருத்தந்தையின் பயணத் திட்டங்கள்

போர்த்துக்கல்லின் பாத்திமாவில் அன்னை மரியா காட்சியளித்ததன் 100ம் ஆண்டு சிறப்புக் கொண்டாட்டங்களையொட்டி, மே மாதத்தில் அத்திருத்தலத்திற்கு திருத்தந்தை திருப்பயணம் மேற்கொள்வது குறித்த முழு விவரங்களையும் திருப்பீடம் வெளியிட்டது.

மே மாதம் 12ம் திகதி வெள்ளியன்று பிற்பகல் 2 மணிக்கு உரோம்

நகரிலிருந்து புறப்படும் திருத்தந்தை பிரான்சிஸ் அவர்கள், மாலை 4 மணி 20 நிமிடங்களுக்கு Monte Real விமான தளத்தை அடைந்து, அங்கேயே போர்த்துக்கல் அரசுத் தலைவரை சந்தித்து உரையாடுவார்.

பின், அங்குள்ள சிறிய கோவிலை தரிசித்தபின், ஹெலிகாப்டர் வழியாக பாத்திமா நகர் சென்று, அன்னை மரியா காட்சி கொடுத்த திருத்தலத்தைத் தரிசித்து செபித்தபின், அனைவருக்கும் ஆசீர் அளிப்பார். அன்றிரவு செப-மாலை வழிபாட்டிலும் கலந்துகொள்வார்.

13ம் திகதி சனிக்கிழமையன்று போர்த்துக்கல் பிரதமரைச் சந்தித்து உரையாடியபின், ஜெபமாலையின் நமதன்னை பசிலிக்காவில் திருப்பலி நிறைவேற்றி, நோயுற்றோரை ஆசீர்வதிப்பார். போர்த்துக்கல் நாட்டு ஆயர்களுடன் மதிய உணவருந்தியபின், உள்ளூர் நேரம் பிற்பகல் 3 மணிக்கு உரோம் நோக்கி பயணம் மேற்கொள்வார், திருத்தந்தை பிரான்சிஸ்.





“தம்பிரான் வணக்கம்” என்ற முதல் தமிழ்நூல் அச்சானது. இதுவே இந்தியாவில் முதல் நூலாகும். இந்தியாவின் முதல் முதலில் அச்சுக்கலையை நிறுவிய தந்தை என்றெரிக்கள் அவர்களும் ஒரு கிறிஸ்தவரே! ஐரோப்பிய மொழி நூல்களை முதலில் தமிழ்மொழிக்கு மொழி பெயர்த்தவர்களும் கிறிஸ்தவக் குருமார்களே.

◆ தமிழ்மொழியில் எழுத்துக்கள் புத்துயிர் பெற முதல் அகராதியானது சதுரகராதியை உருவாக்கிய பெருமை கிறிஸ்தவ இயேசு சபைக் குருவானவர் வீரமாமுனிவரையே சாரும். தமிழ் எழுத்துக்கள் உள்ள அகராதி நூல்களையும், தமிழ் யாப்பிலக் கணத்திக்கு உரை

நடை இலக்கணத்தை படைத்தவர்களும் கிறிஸ்தவக் குருவானவர்களே.

◆ தமிழ்மொழியில் இயற்கை அறிவியல் (Natural science) பற்றிய தொகுப்புக்களை முதலில் எழுதியவர்களும், படித்த தமிழ் புலமை பெற்றவர்களை தமிழில் நூல்களைப் படைக்க முதலில் துண்டியவர்களும் கிறிஸ்தவக் குருவானவர்களே.

◆ தமிழ்மொழி இலக்கியம், இலக்கணம் குறித்த ஆய்வுக்கட்டுரைகளை முதலில் கற்றுக்கொடுத்தவர்களும் கிறிஸ்தவ மிஷனரிகளே.

கிறிஸ்தவ மிஷனரிகள் தமிழ் மொழியின் மேன்மையை மட்டும் உணர்ந்து உணர்த்தவில்லை. தமிழ் மொழி அனைவரும் புரிந்து பயன்படுத்தக்கூடிய மேன்மையான மொழி என்பதையும் தமிழ் மக்களுக்கு முதலில் போதித்தார்கள் உரைநடை இலக்கணம் இல்லாத மொழியுடைய ஓர் இனம், சமூக, சமய, அரசியல் ஒழுங்கம் மற்றும் பொருளாதாரத் துறைகளில் முன்னேற முடியாதது என்பதைத் தமிழினத்துக்குப் போதித்தவர்களும் கிறிஸ்தவக் குருவானவர்களே

இன்று தமிழ்மொழி நூல்களை, பத்திரிகைகளை, நாளிதழ்களை நவீன உரைநடைத் தமிழில் நாம் வாசிக்கும் வழக்கம் நம்மிடம் உருவாகவும், நவீன உரைநடை இலக்கணம் உருவாகவும் காரணமாக இருந்தவர்கள் கிறிஸ்தவக் குருவானவர்களே. இன்று உலகத் தமிழ் மாநாடு வெகு சிறப்பாக நடைபெறுகிறது. இந்த உலகத் தமிழ் மாநாடு நடைபெற வித்திட்ட தந்தை தனிநாயகம் அடிகள் என்றால் அது மிகையில்கலை.

இவர் திராவிட மொழிகளின் தாய்மொழி சமஸ்கிருதம் இல்லை. தமிழ்தான் அனைத்து திராவிட மொழிகளுக்கும் தாய்மொழி என்று நிரூபித்ததை ஏற்கமுடியாத ஆர்.எஸ்.எஸ். மற்றும் பா.ச.க. அமைச்சர்கள் கிறிஸ்தவ மிஷனரியான கால்டுவெல் இந்தியர்களைப் பிளவுபடுத்துவதாக குறைபேசி வருகின்றனர்.

சங்க காலத்து மேன்மையான தமிழ்மொழியை தமிழ் மக்கள் அனைவரும் புரிந்துகொண்டு, படிக்க எழுதக் கூடிய நவீன உரைநடை இலக்கிய மாக்கி, பல்லாயிரம் நூல்கள், மொழி ஆய்வுகள், இதழ்கள் உருவாக்க காரண கர்த்தாக்களாக இருந்த கிறிஸ்தவர்களின் தமிழ்மொழிக்கான பங்களிப்பை தமிழக அரசியல்வாதிகளும் இந்து தத்துவ காவிக் கூட்ட பா.ச.க.வினரும் மறைக்க முற்படலாம். ஆனால் வரலாறு என்றும் அவர்களை நன்றியோடு நினைவுகூரும் என்பதே உண்மை.

சங்ககாலம் தமிழ் மொழியின் பிரகாசமான காலம் எனலாம். தமிழகத்தை வரலாற்றுச் சிறப்புமிக்க சேர, சோழ, பாண்டிய மன்னர்களின் ஆட்சிக்காலத்திற்குப் பின் தமிழ் மொழி வளர்ச்சியானது ஒருவித இருண்ட நிலையிலேயே இருந்தது. ஐரோப்பியர்களின் வருகை வரை தென்னிந்தியாவை ஆண்ட மன்னர்களின் தவறான எதேச்சாதிகார ஆட்சியில் தமிழ்மொழி கண்டு கொள்ளப்படாமல் இருந்தது.

ஐரோப்பிய வேதபோதக மிஷனரிகளின் வருகைக்குப் பின்பே தமிழ் மொழியும், தமிழ் எழுத்துக்களும் புத்துயிர் பெறத் தொடங்கின. மிஷனரிகள் தமிழ்மொழியை அறிந்து அதில் புலமை பெறாமல் தமிழ் மக்களை அறிந்து அவர்களுடன் வாழ்வதும், பணியாற்றுவதும் சாத்தியமில்லை என்பதை உணர்ந்தனர். எனவே, தமிழ் மொழியைக் கற்பதில் அர்ப்பணித்தனர்.

தமிழ்மொழியைக் கற்கத் தொடங்கிய ஐரோப்பியர்களுக்கு தமிழ் மொழியின் மேன்மையும், அதன் இலக்கியத்தின் இனிமையும் தெரிய வந்தது. இவ்வளவு உத்தமமான மொழியை அதன் மக்களே விரும்பிப் போற்றாததைக் கண்டனர். ஏனெனில் தமிழ்மொழியின் பேச்சு நடைக்கும், தமிழ் வாசிப்பு மற்றும் எழுத்து நடைக்கும் பெரும் வித்தியாசம் இருந்தது.

தமிழ் மக்களுக்கு தமிழ் மொழியின், அதன் இலக்கணத்தின் மேன்மையை உணரச் செய்யும் பணியில் ஈடுபட்டனர். தமிழ் மொழியின் அதன் இலக்கியத்தின், இலக்கணத்தின் பெருமை பற்றி மக்களிடம் தங்கள் கருத்துக்களைப் பரப்பினர். டாக்டர் வின்ஸலோ கூறுகையில், “தமிழ் மொழியின் கவிதை வடிவம் கிரேக்கம். இலத்தீன் மொழிகளை விட மென்மையானது. தமிழ்மொழி ஐரோப்பிய மொழிகளான ஆங்கிலம், ஜேர்மன் மொழிகளை ஒத்துள்ளது” என்று கூறினார்.

டாக்டர் ஸ்கிமிட் “தமிழ் மொழியின் வார்த்தை அமைப்பானது இலத்தீன், கிரேக்க மொழிகளைவிட அறிவுபூர்வமானதும், தர்க்க முறையானது மாக உள்ளது” என்று கூறியுள்ளார்.

சென்னைப் பல்கலைக்கழக முன்னாள் பொருளியல் பேராசிரியர் டாக்டர் ஜி.சால்டர் கூறுகையில், “தமிழ் மொழி வளர்ந்துள்ள விதத்தையும், அதன் பொருள், அமைப்பு முறை அமைந்துள்ள விதத்தையும் நோக்கு

கையில், நீண்ட நெடிய பண்பாட்டு வளர்ச்சியின் விளைவாகத் தோன்றிய ஒரு மொழி தமிழ் என்பது தெளிவாகிறது. திராவிடர்களின் முக்கியத்துவத்தையும், வாழ்க்கை மற்றும் அர சாளும் முறைகளையும் நிலைநாட்டுவதில் தமிழ்மொழி பெரும் பங்காற்றியுள்ளது” என்கிறார். தமிழ் இலக்கியத்தந்தை பெஸ்கி, “தமிழ் புலவர்கள் உன்னதமான கவிதை மொழியைப் பயன்படுத்தியுள்ளனர். அவைகள் இறைபக்தியின் தன்மைகளையும், இயற்கைப் புண்ணியங்களையும் பற்றிப் பேசுகின்றன” என்கிறார்.

டாக்டர் போப் தமிழில் உள்ள ஒழுக்கம் சார்ந்த படைப்புகள் பற்றிக் கூறுகையில், “நீதி நேர்மையின் பால் பசி தாகமுள்ள, மக்களின் மகிழ்வை வெளிப்படுத்தும் விதமாக பாக்கியம் பெற்ற மக்களின் வாழ்க்கைத் தொகுப்பாக ஒழுக்க இலக்கியங்கள் உள்ளன” என்கிறார்.

ஒளவையார் பற்றி எழுதும் ஒரு யுரேசிய மிஷனரி தந்தை ப.பெளவர், “ஒளவையார் சாப்போ என்ற கிரேக்க கவிஞர் போல் பாடியுள்ளார். ஆனால் காதல் பற்றி அல்ல. ஒழுக்கம் பற்றி” என்கிறார். மேலும் அவர் சீவக சிந்தாமணியை “மிக உணர்ந்த மதிப்புமிக்க ஒழுக்க இலக்கியம்” என்றும் திருக்குறளை “மனு சாஸ்திரம் பிளேட்டோவின் படைப்புக்களைக் காட்டிலும் உணர்ந்தது” என்றும் கூறுகிறார்.

தந்தை பிரதர்ன் தமிழ் இலக்கணம் பற்றிக் கூறுகையில், “தமிழ் இலக்கணத்தின் தொடர்பு கொள்ளும் அனைவரும் உணரக்கூடிய பொதுவான கருத்து. உலக மொழிகளிலேயே தமிழ்மொழியின் “நன்னூல்” தான் தத்துவரீதியாகவும், வாத முறைமைப்படியும் ஒருங்கமைக்கப்பட்ட இலக்கணம்” என்று புகழ்ந்து “தமிழ் இலக்கணம் வணக்கத்திற்கும், மதிப்புக்குரியது” என்கிறார். திருவள்ளுவரையும், திருக்குறளையும் தந்த தமிழர்களாகிய இந்திய மக்கள் பயனற்றவர்களாய் இருக்க முடியாது என்று எண்ணத் தொடங்கினார் ஐரோப்பியர்கள். அவர்கள் தமிழைக் கற்றதன் அடிப்படை நோக்கமே பண்டைய தமிழ் மக்களின் அறிவுக்கூர்மையை அறிவதற்காகும். தமிழர்களின் பண்டைய வரலாறு, பண்பாடு, வாழ்க்கை முறை, கலை இலக்கியங்கள் பற்றி அறிய அவர்களின் தமிழ் இலக்கண அறிவியலின் உன்னதத் தன்மை பற்றி அறிவதே ஒரே வழி என்று உணர்ந்தனர்.

தமிழின் உன்னத மேன்

மையை உணர்ந்த ஐரோப்பிய கிறிஸ்தவ மிஷனரிகள் “தமிழ் மக்களிடம் தமிழ்மொழியைப் புறக்கணிக்காதீர்கள்” என்று வலியுறுத்தத் தொடங்கினர். “தாய்மொழியைப் புறக்கணிப்பது தாய்நாட்டையே தற்கொலைக்கு உட்படுத்துவது போன்றது” என்று கூறினார்.

ஜி.யு.போய், “தமிழர்கள் தமிழ் மொழி குறித்து வெட்கப்படுவதை நிறுத்த வேண்டும்” என்று கூறினார். தாய்மொழியான தமிழ்மொழியைப் புறக்கணித்தல், அது தமிழ் பண்பாட்டையே அழித்துவிடும் என்று எச்சரித்தார். பிறமொழிகளைக் கற்பது வாழ்வாதாரத்துக்காக மட்டுமே. தாய்மொழியைப் புறக்கணிப்பது அம்மொழியின் மக்களுக்கெதிரான பழிதீர்ப்பாகவே முடியும் என்று கூறி, ஐரோப்பிய மிஷனரிகள் தமிழ்மொழியின் மேன்மையை அறிய தமிழர்களின் கண்களைத் திறக்க முற்பட்டனர்.

கிறிஸ்தவ மிஷனரிகளின் தமிழ்மொழி வளர்ச்சிக்கான பங்களிப்பு

சங்க காலத்தில் தமிழகத்தை ஆண்ட சேர, சோழ, பாண்டிய மன்னர்கள் தமிழ் உணர்வுடையவர்களாகவும், தமிழ்மொழியைத் தாய் போல் மதித்து, தமிழ்ப்புலவர்களை ஆதரித்து சங்கம் அமைத்து தமிழ் வளர்த்தனர். எனவேதான் சங்க காலத்தை தமிழ் மொழியின் பிரகாசமான காலம் என்கிறோம். சேர, சோழ, பாண்டிய மன்னர்களுக்குப் பின் தென்னிந்தியாவை ஆண்ட மன்னர்கள் காலத்தில் தமிழ் மொழியும், தமிழ்ப்பண்பாடும் இருண்ட காலத்தைக் கண்டது. பல நூற்றாண்டுகளுக்குப் பின் இந்தியா வந்த ஐரோப்பியர்கள், குறிப்பாக ஐரோப்பிய வேத போதகர்களால் தான் தமிழ் மொழி புத்துயிர் பெற்று வளர்ந்தது.

◆ தமிழ்மொழி மரபுக் கவிதை வடிவிலிருந்ததை உரைநடை இலக்கணம் மூலம் வார்த்தைகளுக்கு இடையே எளிய மற்றும் இறைவாக்கினர்களையும் உருவாக்கும் உரைநடை இலக்கணத்தைத் தந்தவர் தந்தை தேநொபிலி ஆவார். இதற்கு முன் முழுக்கருத்தையும் ஒரு நீண்ட வாக்கியமாக எழுதும் வழக்கம் இருந்தது. எனவே, உரைநடை இலக்கணத்தை முதலில் உருவாக்கியவர் கிறிஸ்தவக் குருவான தேநொபிலி ஆவார்.

◆ கிறிஸ்தவ வேதபோதகர்கள் தான் தமிழை அச்சேற்றி தமிழ் நூலை முதலில் வெளியிட்டவர்கள். இதழியல் முதலில் தோன்றியதும் கிறிஸ்தவர்களால்தான். 1577 ஆம் ஆண்டு கோவாவில் போர்த்துக்கீசர்களால்

தவக்காலச் சந்தனை

தவக்காலத் தவம்

இரக்கச் செயல்களாகட்டும்!

திருச்சபையில் தவக்காலத்தில் மத்தேயு நற்செய்தியின் அதிகாரம் 6:1-8 வசனங்களில் குறிப்பிட்டுள்ள மூன்று அறச் செயல்களைத் திருச்சபை நமக்கு நினைவுபடுத்தி நற்செய்தியில் கூறப்பட்டுள்ள முறைப்படி

1. தர்மம் செய்தல்.
2. இறைவேண்டல்.
3. நோன்பு இருத்தல்.

இம்மூன்றிலும் வழக்கமாக செய்மும், நோன்பும் முக்கியத்துவம் பெறுகின்றன. முதலில் கூறப்பட்டுள்ள தர்மம் செய்தல் தவக்கால முயற்சியாக அதிகம் குறித்துக் காட்டப்படுவதில்லை. எனவே, இம்முதல் அறச்செயலை ஆழ்ந்து சிந்திப்போம். தர்மம் செய்தல் என்பது தேவையுள்ளவர்களுக்குப் பணம் கொடுத்து உதவுவது மட்டுமல்ல. அது ஓர் அடையாளமே. அதன் முழுப்பொருள் தேவையில் உள்ளோருக்கு அவரவர் தேவைகளைக் கொடுத்து உதவுவதும் தர்மம்தான். இந்தக்கண்ணோட்டத்தில் இரக்கத்தின் செயற்பாடுகளையும், ஆன்மா சார்ந்த ஏழு இரக்கச் செயல்களையும் இணைத்துப் பார்ப்போம்.

உடல் சார்ந்த முதல் நான்கு இரக்கச் செயல்களில் உணவளிப்பது, தண்ணீர் கொடுப்பது, ஆடை வழங்குவது, புகலிடம் வழங்குவது இந்த நான்கிலுமே தவப் பகிர்வு இருக்கிறது. மீதி மூன்று இரக்கச் செயல்களும் நம்மிடம் கேட்பவை வியாதிக்காரர்களுக்கு

நேரம் ஒதுக்குவது, சிறையிலிருப்போரைச் சந்திப்பது, நல்லடக்கம் செய்வதில் உதவுவது, நம்முடைய நேரத்தையும், சக்தியையும் அக்கறையோடு பகிர்ந்து கொண்டு நம்மையே கடந்து செல்ல வேண்டியிருக்கிறது. இந்த இரக்கச் செயல்கள் மூன்றுமே தவ முயற்சியாகவே இருக்கின்றன.

இதேபோன்று ஆன்மா சார்ந்த ஏழு இரக்கச் செயல்களிலும் நாம் பிறருக்கு உதவுவதில் நம்மையே தியாகம் செய்ய வேண்டியிருக்கிறது. எடுத்துக்காட்டாக, பிறருக்குக் கல்வி புகட்டுவது, பிறரை மன்னிப்பது, துன்பத்தில் இருப்பவருக்கு ஆறுதல் கூறுவது, வாழ்க்கைச் சூழலில் பொறுமையோடு இருப்பது.

இவ்விதம் எல்லா இரக்கச் செயல்களுமே நமது நேரத்தையும், சக்தியையும், நல்லமனத்தையும் கேட்கின்றன. சுருங்கக்கூறின் ஒவ்வொரு இரக்கச் செயல்களுமே நமது சுயத்தை விட்டுக்கொடுக்க அழைக்கின்றன. இது தர்மம் செய்தலுக்கு சமமாகும்.

ஒரு விதத்தில் பணம் கொடுப்பதைவிட நம்முடைய சுய தியாகமே அன்றாட வாழ்வில் தேவைப்படும் தவ முயற்சியாக இருக்கின்றது. இவ்விதம் தவக்காலம் முழுவதும் பிறருக்கு உதவி செய்யும் ஒரு புனிதமான காலம். இவ்வாறு நாம் நற்செய்தியில் கூறப்பட்டுள்ள மூன்று அறச்செயல்களை



யும் காணும்போது இச்செயல்கள் அனைத்தும் சுருங்கக்கூறின் உறவு கொள்வதும், பகிர்ந்து கொண்டு நம்மையே தியாகம் செய்வதுமாகும். இத்தகைய தவச்செயல்களை எல்லாரும் செய்யக்கூடும். செய்ய முடியாது என்று யாரும் சொல்ல முடியாது. பணக்காரர்களோ, ஏழைகளோ, சிறியவர்களோ, பெரியவர்களோ எல்லாரும் செய்யவேண்டியது.

தவக்காலம் மனமாற்றத்தின் காலம் என்கிறோம். மனமாற்றம் என்பது சுய மையம் கொண்ட வாழ்விலிருந்து பிறர் மையம் கொண்ட வாழ்விருந்து திரும்புவதாகும். மனத்தை நம்மிலிருந்து பிறரால் திரும்புவது உண்மையான மனமாற்றம். இந்த மனமாற்றத்திலே நம்மையே கடந்து தியாகம் செய்ய வேண்டியிருக்கிறது. இத்தகைய வாழ்வதான் இயேசு மையம் கொண்ட வாழ்வு. 'இந்தத் தவ, செப, தர்ம முயற்சிகளை தவக்காலத்தில்தான் செய்ய வேண்டுமா, என்று கேட்டால் 'இல்லை' என்றே பதிலளிப்பேன். எல்லாக்காலங்களிலும் இம்முயற்சிகளை மேற்கொள்பவர்களே

அருட்பணி சேவியர் இருதயராஜ் சே.ச.

உண்மையான கிறிஸ்தவர்கள்.

தவக்காலம் இயேசுவின் பாடுகள், மரணம், உயிர்ப்பு மூலம் கடவுளின் பேரிரக்கம், பேரன்பு வெளிப்பட்டதை நினைவுகூர்ந்து தியானிக்கும் சிறப்பான இறை இரக்கத்தின் காலம் என்பதால், இக்காலத்தில் இறைவனின் பேரிரக்கப் பேரருளைப் பெறவும், அவரது அதிரடியான பாவத்தள்ளுபடிக்கான மன்னிப்பைப் பெறவும் இந்தத் தவக்கால தவ, செப, தர்ம முயற்சிகளில் ஈடுபட்டு இறை இரக்கத்தின் மக்களாக இறைவனிடம் நெருங்கிவர திருச்சபை அழைக்கிறது.

தவக்காலம் நம்மைப் பிறருக்காக வாழும் மனிதர்களாக மாற்றும். இத்தகைய கண்ணோட்டமும், அணுகு முறையும் தவக்காலத்தை பொருளுள்ளதாக மாற்றுகிறது. இம்முயற்சிகளில் நாம் திருத்தந்தை பிரான்சிஸ் இரக்கத்தின் ஆண்டில் செய்த பலவிதமான இரக்கச் செயல்களைப் பின்பற்றுவோம். இத்தகைய தவமுயற்சி நம் தவக்காலத்தை உண்மையிலேயே புதிய வாழ்வின் காலமாக மாற்றும்.

ஏன்? சபைகளை நோக்கிப் பயணிக்கிறார்கள்

இன்று கத்தோலிக்க திருச்சபை சந்திக்கும் சவால்களில் ஒன்று சபைகளின் ஊடுருவல். இது உலக அளவிலே உள்ள ஒரு பிரச்சினை. விடுதலை இறையியலும், அன்பியங்களும் முளைத்திட்ட தென் அமெரிக்க நாடுகளில் இது ஆரம்பமானது எனவும் கூறுவார்கள்.

திருச்சபையிலும் இது தளிர்விட ஆரம்பித்து வளரத் தொடங்கியுள்ளது. இதற்குப் பல காரணங்கள் உள்ளதாகவே புலப்படுகிறது. எளிதான வாழ்வை நாடும் ஒரு பிரிவினர் இந்தச் சமூகத்தில் உள்ளனர். மருந்தில்லாமல் நோய் நீங்க வேண்டும். கேட்பதெல்லாம் கடவுள் தருவார் என்ற மூட நம்பிக்கை. உழைக்காமல் உயர வேண்டும். தியாகமும், துன்பமும் இல்லாமல் வெற்றிபெற வேண்டும் என்பன போன்ற அழுக்கடைந்த உணர்வுகளுக்கு எல்லாச் சமயங்களிலும் தீனி போடும் பாபா ராம்கள், யோகா குருக்கள், தெய்வக் குருமார்கள் உள்ளனர். இதனால் அவர்களது பொருளாதாரங்கள் வளர்கிறது. இதைப்போன்று மக்களுடைய சராசரி உணர்வுகளைத் திருப்திப்படுத்தும் போதகர்கள், புதுமை செய்யும் ஜாம்பவான்கள் கிறிஸ்தவ சபைகளில் உருவாகியுள்ளனர்.

பணம் ஒன்றையே இலக்காகக் கொண்டு விவிலியத்தை லாவகமாக உபயோகப்படுத்தி வளம் கொழிக்கிறார்கள் இவர்கள். சராசரிகிறிஸ்தவர்களில் சிலர் இவர்கள் வலையில் விழ

வதே உண்மை. கத்தோலிக்கர்கள் இதை மோப்பம் பிடித்து சுகம் கிடைக்கும், நோய் நீங்கும், கடன்தீரும், கவலைகள் மாறும், பேய்கள் ஓடும் என்று நம்பி இவர்கள் பின்னே ஓட முயல்கிறார்கள். இவர்கள் வேரற்ற மரங்களே. வரட்சியடைந்த இறையியல் சித்தாந்தங்கள் இவர்களைப் பாதித்து விட்டது.

இரண்டாவது, நமது சட்டதிட்டங்களும், நமது நிறுவனங்களும் பாமர மக்களை மதிக்காமலிருத்தலும் ஒரு காரணமாகும். திருச்சபையில் தாழ்த்தப்பட்ட சமூகங்களைக் கண்டு கொள்ளாமல், பதவி சுகத்தையும், அதிகாரங்களையும் ஒரு சிலர் வைத்து மகிழ்வதும் காரணம். தாழ்த்தப்பட்ட மக்கள் இன்று அதிகமாக வேறு சபைகளையே நாடுகிறார்கள். எங்கு சமத்துவம் கிடைக்கும் என எண்ணினார்களோ அங்கே அடிமைத்தனங்கள் மலிந்துவிட்டன. அவர்களுக்கு நம் திருச்சபையின் மீது வெறுப்பை ஏற்படுத்தியுள்ளது.

ஏழைகளுக்கு இடமில்லாத நமது நிறுவனத் திருச்சபையும் காரணம். 'வாங்க, உட்காருங்க' என ஏழைகளைப் பார்த்துச் சொல்லக்கூடத் தயங்குகின்றனர் நம் சமயத் தலைவர்கள். நிறுவனத் தலைவர்கள், பிரிவினைச் சபையினரோ ஏழைகளின் வீடு தேடிச் செல்கின்றனர்.

அடுத்து, கத்தோலிக்க திருச்சபையின் வழிபாட்டு முறைகளிலே பெந்தகோஸ்தே தனங்களைப் புகுத்தி

ம்கிழும் நமது அருட்தந்தையர்களும் ஒரு காரணம். அருங்கொடை தியான மையங்கள், ஆற்றுப்படுத்தல் மையங்கள், இறைதியான மையங்கள் எனப் பலவிதத்தில் பிரிவினைச் சபையினரைப் போலவே இவர்கள் செபிக்கிறார்கள். இஞ்சாசியாரின் தியான முறைகள், அவிலா தெரசாவின் ஆன்மீகம், அசிசியாரின் செபவழிகள் இவைகளெல்லாம் மக்களுக்கே தெரியாமல் போய் விட்டன. நற்கருணைக் கொண்டாட்டத்தைக்கூட பலர் அர்த்தமிழக்கச் செய்கின்றனர்.

உண்மையான இறையியலையும், ஆழமான நம் கத்தோலிக்க விசுவாசத்தையும் ஒன்றுபட்ட சமூக வாழ்வையும், புனிதர்கள் காட்டிய அன்பு வழிகளையும் நம் மக்களுக்கு நாம் வழங்கத் தவறியதால் நம் மக்கள் தடம்மாறிப் பயணிக்கிறார்கள்.



7 ஆம் ஆண்டு நினைவஞ்சலி

பிறப்பு
18
.
03
.
1937



இறப்பு
01
.
04
.
2010

திருமதி மேரி ஜோசவின் பாக்கியநாதர்
(இளைப்பாறிய ஆசிரியர்)

"என்னிடம் நம்பிக்கை கொள்பவர் இறப்பினும் வாழ்வார்"
(யோவான் : 11:25)

அன்புடன் நினைவுகூரும்

கணவர் : அ.பாக்கியநாதர்
பிள்ளைகள், மருமக்கள், பேரப்பிள்ளைகள்,
மற்றும் உறவினர்கள், நண்பர்கள்.

"மரியாதை"
கல்லூரி வீதி,
மாணியப்பாடி.

(AD/24/2017)

**விண்ணாக வாழ்வின்
3ம் வருட நினைவஞ்சலி**

மண்ணில்
06
.
02
.
1928



விண்ணில்
28
.
03
.
2014

"நல்லதொரு போராட்டத்தில் அருட்டேன்
என் ஓட்டத்தை முடித்துவிட்டேன்
விவசாயத்தைக் கற்றுக்கொண்டேன்
இனி என்னை வலக்கப்பட்டிருப்பது
நேரம் வாழ்விற்கான வெற்றி வாகனம்"
(தீமொழி 7:8)

பிரிவால் துயருறும்
பிள்ளைகள், மருமக்கள்,
பேரப்பிள்ளைகள், பூட்டப்பிள்ளைகள்

5ம் வட்டாரம்,
மாண்டைத்தீவு.

(AD/21-2017)

**அமரர்
அந்தோனி பர்னாந்து செலீனம்மா**

நினைவஞ்சலிகள்

4ம் ஆண்டு

5ம் ஆண்டு

மண்ணில்
02
.
02
.
1937



விண்ணில்
27
.
03
.
2013



**அமரர்
மோசஸ் அமலதாஸ்**

மண்ணில் :
08.12.1944

விண்ணில் :
09.03.2012

**அமரர்
மேரி ரெஜினா அமலதாஸ்**

"என்னில் விசுவாசம் கொள்பவனுக்கு வாழ்வு மாறுபடுகிறதே அன்றி அழிக்கப்படுவதில்லை"
இரக்கமுள்ள ஆண்டவரே! நீர் எமக்களித்த பெற்றோருக்காக உமக்கு நன்றி கூறுகின்றோம்.
அவர்களின் ஆன்மாக்களை உமது நித்திய அமைதியில் மகிழ்ந்திருக்கச் செய்தருளும்.

35/2 பழைய பூங்கா வீதி,
யாழ்ப்பாணம்.

(AD/18-2017)

உங்கள் நினைவுகளுடன்
குடும்பத்தினர்

8ம் வருட நினைவஞ்சலி



மண்ணில் : 23.06.1971
விண்ணில் : 28.03.2009

**அமரர்
மரியநாயகம் யோசேப்
அன்ரனி (அன்ரன்)**

மகிழ்ந்து பேருவகை கொள்ளுங்கள்
ஏனெனில், விண்ணிலகில் உங்களுக்கு
குக் கிடைக்கும் கைமாறு
மிகுதியாகும்.

கிளாலி
எழுதுமட்டுவான்
(AD/19-2017)

ஆறாத்தாயரில் துன்புறும்
பெற்றோர், மனைவி, பிள்ளைகள்

பரிசுத்த ஆவிக்ஞ்சல் செயல்

எனக்கு ஒளியாயிருந்து உன்னத நிலையை நான்
அடைய வழிகாட்டும் பரிசுத்த ஆவியே, உமது திருநாமம்
அர்ச்சிக்கப்படுவதாக, உமது அருட்கொடைகளின் மூலம்
என்னுள்ளத்தைப் பக்குவப்படுத்தி எனக்குத் தீங்கு செய்
தோரை நான் மன்னிக்க அருள் புரிபவரே என் வாழ்வில்
எச்சந்தர்ப்பத்திலும் எனக்கு உற்ற துணையான உமக்கு
இச்சிறிய செயல்தின் மூலம் நீர் செய்த சுகலத்திற்கும் நன்றி
கூறுகின்றேன். என் தேவைகள் எவ்வளவு முக்கியமாக இருப்பி
னும் எக்காரணம் கொண்டும் நினைத்திருப்பேன் என
உறுதி கூறுகின்றேன். நானும் என்னால் நேசிக்கப்படும்
அனைவரும் என்நென்றும் உமது முடிவில்லா மகிமையில்
பங்குபெற வேண்டுகின்றேன்.

'பரிசுத்த ஆவியே உமக்கு நன்றி

(AD/20/17)

உமது அடியாள் தாய்

12ம் ஆண்டு நினைவு



அமரர்

**க.அந்தோனிப்பிள்ளை
(பாக்கியம்)**

மண்ணில் : 23.07.1930
விண்ணில் : 26.04.2005

"உயிர்ப்பும் உயிரும் நானே! என்னில் விசுவாசம் கொள்பவன் ஜேப்பினும் வாழ்வான்"
மணற்காடு (AD/25-2017)

5ம் ஆண்டு நினைவு



அமரர்

டேவிர் விறமன் ஜோஜ்

மண்ணில் : 28.04.1962
விண்ணில் : 06.04.2012

தவக்கால இறைதியான வழிபாடுகள்



**அருட்தந்தை போல்ஹொபின்சன்
அடிகளாரால் நடாத்தப்படும்**

காலம் : ஏப்ரல் 02 (ஞாயிறுக்கிழமை) மாலை 5.30 மணிக்கு

ஏப்ரல் 03 (திங்கட்கிழமை) மாலை 5.30 மணிக்கு

இடம் : தூய சூசையப்பர் ஆலயம், கோப்பாய் தெற்கு.

பங்குபற்றி இறை உறவில் வளர்வோம்!

கோப்பாய் பங்குக்குறும்பம்

(AD/26-2017)

கத்தோலிக்க அச்சகத்தில் விற்பனைக்கு

வியாகுலப் பிரசங்க நூல்

வியாகுலப் பிரசங்க நூல்
விற்பனைக்கு உண்டு. சில
லறையாகவும் மொத்தமாக
வும் வாங்க விரும்புவோர் புனித
வளன் கத்தோலிக்க அச்சக
விற்பனை நிலையத்தில் பெற
றுக்கொள்ளலாம்.

**மலிவு விலையில்
வேதாகமம்**

வேதாகம நூல், புதிய ஏற்பாடு
(சிறியது, பெரியது) உட்பட
வழிபாட்டு நூல்கள் திருப்பலி
வாசக நூல்கள் என்பன மலிவு
விலையில் புனித வளன் கத்
தோலிக்க விற்பனை நிலை
யத்தில் பெற்றுக் கொள்ள
லாம். வேதாகமம் - 550/=
புதிய ஏற்பாடு (பெரியது) 300/=
(சிறியது) 175 /=-.

**தூய யோசவ் வான்
திருச்சொருபம்**

யோசவ் வான் ஆண்டில் ஆல
யங்களிலும், வீடுகளிலும் வைய
தற்குரிய தூய யோசவ் வான்
அழகிய திருச்சொருபங்கள் மலிவு
விலையில் புனித வளன் கத்
தோலிக்க அச்சகத்தில் விற
பனைக்குண்டு.

கியூடெக் நிறுவன நெடுந்தீவு கள ஆய்வு



கடந்த மாசிமாதம் 22ம், 23ம் திகதிகளில் கியூடெக் கரித்தாஸ் நிறுவன இயக்குநர் அருட்பணியூஜின் பிரான்சிஸ் அடிகள் தலைமையில் பணியாளர்களும் இணைந்து பங்கெடுத்த கள ஆய்வு நிகழ்வு நெடுந்தீவில் இடம்பெற்றது. இந்நிகழ்வில் 07 பாலர் பாடசாலை ஆசிரியர்கள், பாடசாலை மாணவர்கள், கடற்கொழில் சங்க உறுப்பினர்கள், துணையிழந்தோர், பல்கலைக்கழக மாணவர்கள், பெற்றோர் ஆகியோர் கலந்துகொண்டனர். பங்குத்தந்தை அருட்பணி அன்ரனி ஜெயரஞ்சன் அடிகளாரின் வழிகாட்டலுடன் பொது அமைப்புக்களையும், மக்களையும் தரிசித்து ஆய்வுகளை மேற்கொண்டனர்.

மிருசுவில் புனித நீக்கிலார் பங்கில் உறுதிப்புகுதல் விழா



கடந்த 14.03.2017 அன்று மாலை 4.30 மணியளவில் மிருசுவில் புனித நீக்கிலார் ஆலயத்தில் இடம்பெற்ற உறுதிப்புகுதல் திருச்சடங்கு நிகழ்வில் யாழ். ஆயர் மேதகு யஸ்ரின் ஞானப்பிரகாசம் ஆண்டகை கலந்துகொண்டு 73 பிள்ளைகளை தூய ஆவியில் உறுதிப்படுத்தினார்.

பங்குத்தந்தை X.W.ஜேம்ஸ் அடிகளாரின் வழிநடத்தலுடனும், அருட்சகோதரிகள், மறையாசிரியர்களின் உதவியுடனும் கிளாலி தவசிகளும், கச்சாய், அல்லாரை ஆகிய துணைப்பங்கு மாணவர்களும் அருட்சாதனத்தைப் பெற்றுக்கொண்டனர்.

ஆயருடன் திருப்பலியில் கலந்து கொண்ட திருத்தொண்டர் தனது மறையுரையில் உலகப்போக்குகளுக்கு ஏற்ப செல்லாது ஆவியின் வழிநடத்தலுக்குள் வாழவேண்டுமெனவும் மேலும் பல அறிவுரைகளையும் கூறினார்.

திருப்பலியின் நிறைவில் ஆயர் மாணவர்களிடம் கேள்விகளைக் கேட்டு, அறிவுரைகள் வழங்கி, சான்றிதழ்களையும் வழங்கினார்.

மீனவர் படுகொலை...

(1ம் பக்கத் தொடர்ச்சி)

பகுதிவாழ் மக்களை தாக்குகின்ற போது வெகுண்டெழும் இந்திய அரசு தீவிரவாதத்தை வளர்ப்பதாக, ஊக்கு விப்பதாக உலகெல்லாம் பறைசாற்றும் இந்திய அரசு, வாழ்வுக்காகக் கடல் அன்னையிடம் தம் உயிரையும் பணயம் வைத்து மீன்பிடிக்கச் செல்லும் அப்பாவி மீனவர்களைச் சுட்டுக்கொல்லும் அநீதியான செயலைச் செய்யும் இலங்கை அரசைக் கண்டிக்க வேண்டாமா?

இந்திய அரசு இலங்கை அரசின் இப்போக்கை ஏன் கண்டுகொள்வதில்லை? இலங்கை அரசின் இந்த அத்துமீறலை உலக மனித உரிமை அமைப்புக்களுக்கும் கொண்டு செல்வதும் இல்லை.

தமிழக மீனவர்கள் எல்லை தாண்டியதாகக் குற்றம் சுமத்தப்பட்டு, சிறையில் அடைக்கப்படுவதும் நீதிமன்றங்கள் தோறும் இழுத்தடிக்கப்படுவதும் மீனவர்களின் மாண்பையே கொச்சைப்படுத்துவதாகும்.

மீனவர்களின் விலையுயர்ந்த விசைப்படகுகள் பல இலங்கையின் காவற்படை வசம் உள்ளன. இவைகளை மீட்க வழி என்ன?

அண்டை அரசோடு சமாதானம் என்று வேண்டும். அதேவேளை, அத்துமீறுகின்றபோது அரசு சார்ந்த அழுத்தம் தரும் வன்மையான கண்டனத்தை மத்திய மாநில அரசுகள் பதிவு செய்யவேண்டாமா? ஆனால், அரசியல் நோக்கோடு மௌனம் காத்தல் தொடர் வன்முறைகளுக்கே ஏதுவாகலாம் என்பதால், அரசு விரைவாகச் செயற்பட்டு மீனவர்களின் பாதுகாப்பையும், வாழ்வுரிமையையும் காக்க நடவடிக்கை எடுத்தல் வேண்டும் என அவ்வறிக்கை அமைகின்றது.

ஒப்பரவு அருள்

(1ம் பக்கத் தொடர்ச்சி)

வங்கியில் பணப்பரிமாற்றம் செய்வது போன்றது அல்ல என்றும், திரு அவை, இறை இரக்கத்தின் மாபெரும் பணியான மன்னிப்பில் நாம் வாழ உதவுகின்றது என்றும் கூறினார்.

கிளறேசியன் பொதுநிலையினரின் தவக்காலத் தியானம்



மேற்படி சபையினரின் தவக்காலத் தியானம் சென்ற 09.03.2017 வியாழன் வேலையை சாட்டி சிந்தாத்திரை மாதா (கப்பல் ஏந்தி மாதா) ஆலயத்தில் இடம் பெற்றது.

காலை 7 மணிமுதல் மதியம் 1.30 மணிவரை தவக்காலத்தியான வழிபாடுகள் நடைபெற்றன. அருட்தந்தை ஸ்டீபன் அடிகளாரும், அருட்சகோ. பிராங்கலிங் அவர்களும் இவ்வழிபாடுகளை முன்னெடுத்து நடத்தினர். ஆரம்பமாக பெரிய கல்வாரிச் சிலுவைப்பாதையில் அருட்தந்தையும், அருட்சகோதரனும் உட்பட கிளறேசியன் பொதுநிலையினரும் சிலுவை சுமந்து பக்தியுணர்வுடன் தியானித்தனர்.

தொடர்ந்து ஆலயத்தினுள் வழி-

பாடுகளை அருட்சகோதர் அவர்கள் முன்னின்று நடத்தினார். புனிதகிளார்டின் வாழ்வை மையப்படுத்தி அவர் தமது திருஉரையில் "இத்தவக்காலம் எமது மனமாற்றத்திற்கான காலமாகும் எனவேநாம் இறைவார்த்தைகளில் எமது வாழ்வைக் கட்டியெழுப்ப வேண்டும்.

"புனித கிளார்டின் வாழ்வும் இறைவார்த்தையுடாகத்தான் மனமாற்றம் பெற்று இன்று ஒரு புனிதர் நிலைக்கு உயர்த்தப்பட்டார். இப்படி பலர் புனிதர்கள் ஆனார்கள்" எனக் கூறினார்.

தொடர்ந்து நற்கருணை எழுந்தேற்றம் திருப்பலி என்பன அருட்தந்தை அவர்களால் நிறைவேற்றப்பட்டது.

முல்லைத்தீவு சமாதான நல்லிணக்க குழுவினரின்

தென்னிலங்கைக்கான உறவுப்பால பயணம்

கியூடெக் கரித்தாஸ் வன்னி நிறுவனத்தின் அனுசரணையுடன் இயக்குனர் அருட்தந்தை பிரான்சிஸ் அடிகளாரின் ஆசியுடனும் வழியனுப்புதலுடனும் திட்ட இணைப்பாளர் ஞா. ராஜீவ் கரன் அவரோடு இணைந்த களப்பணியாளர்களுடன் மேற்படி பயணம் 25.02.2017 அன்று கியூடெக் பணிமனையில் இருந்து ஆரம்பிக்கப்பட்டது.

இப்பயணத்தில் முள்ளியவளை முல்லைத்தீவு பிரதேசங்களில் செயற்படும் சமாதானக் குழுக்களிலிருந்து 50 பேர் பங்குபற்றினார்கள். இவர்கள் அனைவரும் கண்டி மறை மாவட்டத்திலுள்ள வெலனோயா என்ற கிராமத்தை சென்றடைந்த வேளை வெலனோயா மக்களால், சர்வ மத தலைவர்களால், காவல்துறை உயர் அதிகாரிகளின் கலாசார விழாபயங்களுக்கு ஏற்ப வரவேற்கப்பட்டார்கள். அதனைத்தொடர்ந்து வெலனோயா கிராமத்தைச் சேர்ந்த பௌத்த மத குருமார், காவல்துறை உயர் அதிகாரிகளின் சமாதானத்திற்கான கருத்துப் பகிர்வுகள் இடம்பெற்றன.

தொடர்ந்து முல்லைத்தீவு முள்ளியவளையைச் சேர்ந்த சமாதானக் குழு உறுப்பினர்களை வெலனோயா மக்கள் தம் இல்லங்களுக்கு அழைத்துச் சென்று தங்களுடைய கலை கலாசார பண்பாடுகளைப் பற்றிய கருத்துப் பகிர்வுகளை மேற்கொண்டார்கள்.

இந்நிகழ்வில் சிறப்பு விடயமாக கடந்து சென்ற யுத்தத்தின் அனர்த்தங்களினால் மரணமடைந்த உறவுகளின் ஆன்ம அமைதிக்காக சர்வமத பிரார்த்தனை நடைபெற்றதைத் தொடர்ந்து கலந்துகொண்ட உறுப்பினர்கள் குழுக்களாகப் பிரிக்கப்பட்டு போர்க்கால வேளைகளில் ஏற்பட்ட இழப்புகள், சோக சம்பவங்கள் பற்றிய கலந்துரையாடல்கள், கருத்துப் பகிர்வுகள் நடைபெற்றதைத் தொடர்ந்து சமாதானத்தின் அடையாளமாக ஒளி ஏற்றப்பட்டு, சிறார்களின் கலை நிகழ்வுகளுடன் நிகழ்வுகள் அனைத்தும் நிறைவுபெற வெலனோயா மக்களின் உணர்ச்சிமயமான வழியனுப்புதலுடன் கரித்தாஸ் கியூடெக் உறுப்பினர்கள் தமது பணிமனை நோக்கிய பயணத்தைத் தொடர்ந்தார்கள்.

துயர் பகிர்கின்றோம்

புனித பத்திரிசியார் கல்லூரியில் பகுதித் தலைவராகப் பணியாற்றும் யாழ். மறைமாவட்ட குரு அருட்பணி மகன் அலோசியஸ் அடிகளாரின் அன்புத் தாயார் திருமதி.மேரி மாகிறேர் அலோசியஸ் அவர்கள் 21.03.2017 அன்று இறைவனடி சேர்ந்தார். அன்னாரின் ஆன்மா இறைவனில் இளைப்பாற பிரார்த்திக்கின்றோம். அன்னையின் பிரிவில் துயருற்றிருக்கும் அருட்தந்தைக்கும் அவருடைய உறவுகளுக்கும் பாதுகாவலன் வாசக நேயர்கள் சார்பாக ஆழ்ந்த அனுதாபத்தைத் தெரிவித்துக்கொள்கின்றோம்.